



## స్వ రూ పా లు

పదిపది హేనేళ్ళ క్రిందటి సంగతి. తెలుగు దేశంలో అప్పటి కింకా జమీందారీలు రద్దుకాలేదు. ఆ రోజుల్లో ఓ జమీందారుగారుండేవారు. ఉన్నట్టుండి ఓ శుభముహూర్తాన ఆయన కోమంచి ఆలోచన తట్టింది. సమాజ వికాస పథకం లాంటి దేదో ఆయన మనసులో మెదిలింది. దారి ద్రాస్తూనే అజ్ఞానాన్నీ తన జమీలో పూర్తిగా కాకపోయినా, కొంతవరకే నా ఎందుకు నిర్మూలించకూడదూ? వెంటనే దివాను గారిని సంప్రదించారు. దేవుడి వరానికి అడ్డాచ్చే పూజారి లాంటి వారు కారు దివానుగారు. భేష్ అంటే భేష్ అనుకున్నారు. వెంటనే ఒక సమాజాభ్యుదయోద్యోగిని నియమించాలని తీర్మానించుకున్నారు. సహజంగా ఆ భారం దివానుగారి భుజస్కంధాలమీద పడ్డది.

ఉత్సాహంలో వెంటనే తలూపినా, తీరిగ్గా ఆలోచించిన తరువాత దివానుగారికి ఈ పథకంలోని వ్యయ ప్రయాసలు తెలిసినట్లయ్యాయి. అదీకాక అసలు సరైన ఉద్యోగిని నియమించే భారం తనపైన ఉంది. ఎవరో నియమించినా, ఇందులోని హెచ్చుతగ్గులన్నిటికీ తనే బాధ్యత వహించాలి. పథకం విఫలమైతే జమీందారుగారు తనని అసమర్థుడికింద జమకట్టేసారు. అభిరుచి, ఉత్సాహమూ, దీక్ష, సామర్థ్యమూ పుణికిపుచ్చుకున్న యువకుడు లభ్యం కావాలి, ఎలా?

ఇదీ సమస్య ప్రారంభం.

ఇదే కథా ప్రారంభమూ.

దివానుగారికి ఉన్న సమస్య ఈ ఒకే ఒక్కటికాదు. మరొకటి, ఇరవై సంవత్సరాల కిందటే ఉద్భవించి అపరిష్కృతంగా నిలిచి ఉంది. ఈ సమస్యకి రూపం విశాల, దివానుగారి అమ్మాయి, గ్రాడ్యువటు. ఆమె అభిమానవిషయం సమాజశాస్త్రం. ఏవేవో పెద్దపెద్ద ఊహలు, గొప్పగొప్ప ఆశయాలు. అంత ఔన్నత్యం గల వరుడికోసం గాలించే ప్రయత్నంలో ఇంచుమించుగా నిరాశావాదానికి దివానుగారు చేరువగా వచ్చారు. దివానుగారు ఆలోచనా నిమగ్నులైనారు.

ఆలోచిస్తుంటే విశాల సమస్యలోకి విషయం మళ్ళింది. ఆ సమస్య తలపుకి రాగానే దివానుగారికి నవ్వు రానేవచ్చింది. అసలు విశాలనే ఈ ఉద్యోగానికి నియమిస్తే భేషుగ్గా ఉంటుంది! కాని...

అరెరె... ఈ క్షణంలో విశాల పరాయిపిల్లయి  
పోతే ఎంత బాగుండి పోయేది... పరాయిపిల్ల...!

వెంటనే దివానుగారికి మెరుపులాంటి ఆలోచన కలి  
గింది. రెండు సమస్యలకీ ఒకటే పరిష్కారం. అమ్మయ్య!  
ఒక్కటే సమస్య. దివానుగారి పెదవులమీద చిరునవ్వు  
చిగురించింది. కాని వెంటనే అది మాయం కావటంకూడా  
జరిగింది. ఇప్పుడు సమస్య పరిష్కారం మరింత కష్టం.

ఉద్యోగం గురించి ప్రతికల్లో ప్రకటించి, హేమా  
హేమీ లనతగ్గ అభ్యర్థిని కొందర్ని ఎంచి వారికి తాఖీ  
దులు పంపారు దివానుగారు. ఆరోజే ఇంటర్వ్యూ. ఆ విష  
యం గురించి విశాలతో యదాలాపంగా అనేసరికి ఆమె  
ఎగిరి గంతు వేసినంత పనిచేసింది. ఏమైనా సరే ప్రణాళిక  
విజయవంతంగా నిర్వహించాలని సరదాపడ్డది. అదంత  
సులభంకాదని ఆయన అనేసరికి ఎదురు ప్రశ్నలు వేసింది.  
“సరైన ఉద్యోగిని ఎంచుకోటం కష్టం; మన అదృష్టం  
బాగుంటే మంచివాడు వొడుకుతాడు, లేకపోతే లేదు”,  
అన్నారు దివానుగారు. అదేమంత కష్టం కాదంది విశాల.  
“అయితే నువ్వే ఇంటర్వ్యూ చెయ్యి”, అన్నారు దివాను  
గారు కొంచెం విసుగ్గా.

విశాల చిన్నబుచ్చుకొంది. కోపమూ, అలుకా ఆమె  
వదనంలో వ్యాపించటం చూసి దివానుగారు అనునయ  
పూర్వకంగా అన్నారు.

“కాదమ్మా, అరడజను మందిని ఇంటర్వ్యూకి రమ్మని  
పిలిచాము. అందరూ ఫస్ట్ క్లాస్ లో వ్యాసయినవాళ్ళే

అన్నిటో అందరూ సమానులే. కాని ప్రత్యేకించి ఈ ఉద్యోగానికి ఎవరు సరిపోతారో ఎలా చెప్పగలం? అంతా మన అదృష్టం.”

విశాల ఆలోచించింది.

ఇంటర్వ్యూ సమయం సమీపించ సాగింది. దివానుగారింటోనే ఇంటర్వ్యూ. ఆయన నౌకర్ని పిలిచి, వెయిటింగ్ రూంలోని సోఫాలూ, టేబిలూ, నిలువుటద్దమూ శుభ్రం చేసి ఇంటర్వ్యూకి అన్నీ సిద్ధం చెయ్యమనీ, అభ్యర్థులు రాగానే వారిని వెయిటింగ్ రూంలో కూర్చోపెట్టమనీ ఆర్డరు వేశారు.

విశాల పెదవులమీద చిరునవ్వు చిందులాడింది. ఆమె ఆలోచనా తరంగం ఒడ్డుకు వచ్చింది. నౌకర్ని పిలిచి ఏదో నెమ్మదిగా చెప్పింది. అతడు బెదురుగా దివానుగారివై పుచూశాడు. ఆయన విశాలవై పుచూశాడు. ‘ఫరవాలేదులే’, అంది విశాల నౌకరుతో. అతడు మళ్ళీ దివానుగారివై పుచూశాడు.

దివానుగారు ఏమీ అవలేదు. విశాల ఏమీ మాట్లాడలేదు. నౌకరు వెళ్ళిపోయాడు.

దివానుగారు కూడా ఏదో ఆలోచిస్తూనే అడుగులో అడుగేశాడు.

ఇంటర్వ్యూకి పిలిచిన ఆరుగురిలో అయిదుగురే వచ్చారు. ఒక్కొక్కరినే ఏదో కొన్ని ప్రశ్నలడిగి ఇంటర్వ్యూ అయిందనిపించారు దివానుగారు. అందరూ వెయిటింగ్ రూములో రెస్టు తీసుకుంటున్నారు! ఎవరి ముఖాల్లోను

సంతృప్తిలేదు. ఆశాభంగం, కోపం, చులకన, హేళన వారి ముఖాల్లో ద్యోతకమవుతున్నాయి.

“భలే ఇంటర్వ్యూ”, అన్నాడు ఉండబట్టలేక ఒక అభ్యర్థి. అందరూ ఒక్కసారిగా నవ్వారు.

“ఏం దివానుగారండీ!” అన్నాడు మరొకడు.

“గట్టివాడే నంటారు మరి”, అన్నాడు ఇంకొకడు అర్థంకానట్టు.

“ఏంగట్టి బాబూ? ఏం చదివాడో, ఏమో గాని అడగటానికి ప్రశ్నలే లేనట్టు ఒకటే సొంత డబ్బా. ఈ సోఫాలు ఇంగ్లండ్ నించి తెప్పించాట్ట. ఆ టేబిల్స్ జర్మనీ నించి తెప్పించాట్ట. ఆ అద్దం బెలియం నించి సరాసరి ఇక్కడికి వచ్చిందట. మరి ఈయన ఏ వండర్ లాండ్ నించి దిగి వచ్చాడో!”

అందరూ నవ్వారు.

అదేసమయంలో ఓ వ్యక్తి ఆదరా బాదరాగా పెద్ద పెద్ద అంగలేసుకుంటు గదిలో ప్రవేశించి, ఓసారి టైంచూసుకుని, ఓసారి అందరి ముఖాలు చూసి, వెంటనే జేబురుమాలు తీసుకుని ముఖం తుడుచుకోసాగాడు. “ఇంటర్వ్యూకి వచ్చారా సార్?” అన్నాడు ఒకడు ఎగతాళిగా.

“అవునండీ; ఆలస్యమై పోయింది. ఇంచుమించు పరుగెత్తాను. స్టేషన్లో ఒక్క బండీలేదు. ఏం ఊరండీ?” అన్నాడు.

“మరేం ఫరవాలేదులెండి. ఇంత గొప్ప ఇంటర్వ్యూకి అంతమాత్రం ఆలస్యమైతే ఏం నష్టంలేదు. మీరు మాత్రం

కంఠం ఈ సామాన్లు పరకాయించి చూడండి. ఆ బెలియం అద్దం సైజూ, మందం, మెరుగూ; ఈ సోఫాల నునుపూ, ఇవి తయారైన విదేశాల పేర్లు ... ఇవేనండోయ్ చాలా ముఖ్యం.”

ఆ వ్యక్తి ఈ మాటలు సరిగా వినలేదు. అద్దం అనగానే అటువైపు అతని దృష్టి మళ్ళింది. సరాసరి అద్దం దగ్గరికి వెళ్ళి సూటూ, హాటూ, సరిచూసుకోబోయాడు. అద్దం సరిగా కనిపించలేదు. దుమ్ము ధూళితో నిండి ఉంది. పక్కన చూశాడు. అద్దం అమర్చిన బల్లమీద పక్కగా డస్టర్ కనిపించింది. అది తీసి అద్దం శుభ్రంగా తుడిచేసి, చెదిరిపోయిన జుట్టూ, కొంచెం నలిగిన కోటూ, పక్కకి జరిగిన నెక్ టై సరిచేసుకున్నాడు.

ఇదంతా చూసి రెస్టు తీసుకుంటున్న అభ్యర్థులు నవ్వు కున్నారు.

“అంత నీలు పనికిరాదండీ”, నెమ్మదిగా అన్నాడు ఒక అభ్యర్థి పక్కన వున్న తాత్కాలిక స్నేహితుడితో.

“నీటుగా లేకపోతే ఉద్యోగం రాదని భయం కాబోలు పాపం.”

“మరేం ఫరవాలేదులెండి రాకపోతే. ఏ ఉద్యోగమైనా చేసేరకమే.”

“ఓహో అలాగా? మీకు తెలుసు కాబోలు ఇతను.”

“ముఖం చూస్తే తెలియదుటండీ.”

“అవునవును. మద్రాస్ సైడ్ నించి వచ్చినట్లున్నాడు. అన్నట్లు మనందరం వా లేరు సైడ్ నించే వచ్చాం.”

“ఎందుకండీ దండగ? ఈ దివానుగారి దగ్గర ఉద్యోగం వెలగబెట్టటం కంటే నిరుద్యోగం నయం.”

కొత్తవ్యక్తి అద్దంలో చూసుకోటం ముగించి గది నాలుగు మూలలూ చూసి ఖాళీ స్థానాల్లో కూర్చుని అన్నాడు.

“మీ ఇంటర్వ్యూ ఐపోయిందాండి?”

అయిందని అందరూ తలలూపారు.

“దివానుగారు కదా! ఇలా ఉంచారేమండి వెయిటింగ్ రూం? ఆ అద్దం నిండా దుమ్మే. మీరు చూడలేదా?”

“ఎందుకు చూడలేదు? అందరం చూశాం. ఆ మాత్రం పరిశీలనాశక్తి లేకపోలేదు లెండి ఇక్కడెవరికీ!” అన్నాడో అభ్యర్థి.

“అబ్బేబ్బే అదికాదండి,” అన్నాడా వ్యక్తి.

“ఆ అద్దంమీద దుమ్మే పట్టింది మనకి! అందమైన అద్దాన్ని వొదిలేసి దుమ్ముకోసం చూస్తారేమండి?”

“అదెట్లా ఏడిస్తే ఎవడిక్కావాలి? మనం ఉద్యోగం కోసం వచ్చాం గాని అద్దంలో అందం చూసుకోవడానికి కాదుగా.”

“మీరందరూ నవ్వుతారేమోగాని, నేనసలావిషయమే పట్టించుకోలేదండీ. అంతసేపు అద్దం ముందున్నాను గాని దాని దుమ్ముసంగతే నాకు స్పష్టంగా బుర్రకెక్కలేదండీ.”

“నేను రాగానే చూశానండి. నాకర్ని పిల్చి చెబుదా మనుకున్నాను. కాని మనం అనవసరంగా కలగచేసుకోటం దేనికిలెమ్మని ఊరుకున్నాను.”

“ఏమిటండి ఈ ఊకదంపుడు? ప్రపంచంలో ఇంత కంటే మంచి విషయా లేమీ లేవా? పాలిటిక్స్ మాట్లాడండి. విండాం, లేక పోతే సినిమాల్ని గురించి మాట్లాడండి. ఏమండి, మీ కే సినిమా లిప్టం? హిందీ, ఇంగ్లీషు, తెలుగు...”

అందరూ నవ్వారు.

ఆ సమయంలో నాకరువచ్చి ‘ప్రకాశ రావుగారు వచ్చారా?’ అని అడిగాడు.

“నేనే,” అన్నాడు కొత్తవ్యక్తి.

“దివానుగారు రమ్మంటున్నారు సార్.”

ప్రకాశ రావు నాకరు వెంట లోపలికి వెళ్ళాడు. మిగతా అభ్యర్థులు ముసిముసిగా నవ్వుకున్నారు.

దివానుగారిని చూడగానే నమస్కారం చేశాడు ప్రకాశ రావు.

“కూర్చోండి, మీరేనా ప్రకాశ రావుగారు?”

“అవునండి,” కూర్చుంటూ అన్నాడు ప్రకాశ రావు.

దివానుగారు కాగితాలు తిరగవేస్తూ “ఈ ఉద్యోగం చాలా కష్టమెందండి”, అన్నారు. ఆమాట ఆయన ఉద్యోగాన్ని గురించో, లేక ఇంటర్వ్యూకి సంబంధించిన ఉద్యోగాన్ని గురించో తెలియక ఒకక్షణం ఆలోచించి అన్నాడు ప్రకాశ రావు.

“ఉద్యోగం అన్న తరవాత కష్టపడక తప్పదు కదండి.”

“నిజవే. ఈ ఉద్యోగం మీకిస్తే చెయ్యటం ఇష్టమేనా?”

“ఇష్టమే. లేకపోతే ఇంతదూరం వచ్చేవాడిని కాదు.”

“అందుకు మీ అభిప్రాయంలో మీ ప్రత్యేకార్హత లేమిటి?”

“ఇతరుల అర్హతలు తెలియవు. కనుక నా ప్రత్యేకార్హత లేమిటో చెప్పలేను. కాని ఇందులో నాకభిరుచి ఉంది.”

“ఎందులో? సమాజంలోనా? అభ్యుదయంలోనా? ఉద్యోగంలోనా?”

“సమాజాభ్యుదయానికి తోడ్పడే ఉద్యోగంలో.”

“ఉద్యోగం ముఖ్యమన్నమాట.”

“కాదు. అవసరం.”

“ఈ ఉద్యోగం మీకు వస్తుందని ఆశిస్తున్నారా?”

“ఆశించటం, అవకాశందొరికితే ఉపయోగించుకోటానికి ప్రయత్నించటం సహజం. అద్దం కనిపిస్తే ముఖం చూసుకోకుండా ఉంటారా ఎవరైనా?”

ఒక్కసారి సఖిశిఖపర్యంతం ప్రకాశరావు మీద దృష్టి ప్రసరింపచేశారు దివానుగారు. తరవాత చిరునవ్వు నవ్వుతూ అన్నారు. “అద్దం విషయం వచ్చింది కనుక చెబుతున్నాను. వెయిటింగ్ రూంలో అద్దం ఉంది చూశారా? ఎటువంటి అద్దమండీ! ఏమంటారు?”

తల ఊపాడు ప్రకాశరావు చిరు నవ్వుతో.

“ఆ తళతళ, ఆ నాణత్య, ఆ నగిషీ! ఎంతముచ్చట వేస్తుందండీ! ఇక్కడి సరుకు కాదండోయ్. సరాసరి బెలియం నించి తెప్పించాను. ఆఁ. బెలియంనించి! నాణాకటీ, జమిందారుగారికి ఒకటీ. ఎంత చక్కగా ప్రతిబింబం కనిపిస్తుంది! దుమ్ము పడ్డా స్ఫటికంలా మెరుస్తూనే ఉంటుందంటే నమ్మండి.”

ప్రకాశరావు పెదవులమీద హాసరేఖ ఉదయించింది. అది చూసి దివానుగారు కొంచెం తగ్గారు.

“దుమ్ము పడ్డా స్ఫటికంలా మెరుస్తుందంటే మెరుస్తుందని కాదు. అంత నాణ్యమైనదని నా ఉద్దేశం.”

“నాకు తెలుసండీ. అందుకేకదా? అద్దం తుడిచి మరీ ప్రతిబింబం చూసుకున్నాను.”

దివానుగారు తృప్తిపడ్డారు. గుచ్చిగుచ్చి ప్రకాశరావు ముఖంలోకి చూశారు.

“తుడిచారా?”

“అవునండీ.”

“అయితే ఈ ఉద్యోగం మీకు రాదు.”

“ఉద్యోగానికీ, దీనికీ, ఏమిటి సంబంధం.”

“సమాజాభ్యుదయాధికారి పదవికోసం వచ్చి, నౌకరు పని చేశారు.”

తెల్లబోయాడు ప్రకాశరావు. కాని మరుక్షణంలోనే తేరుకుని అన్నాడు.

“కాదండి. నాకరుపదవికోసంవచ్చి సమాజాభ్యుదయాధికారి పనిచేశాను.”

అంతే! దివానుగారి సమస్య మంచుతెరలా తొలగిపోయింది. వారి ప్రసన్నత చూసి ప్రకాశరావు మందస్మితవదను డయాడు. తెరవెనక ఉన్న విశాల గాజులు గలగల మన్నాయి. ఆమె ఆరర్ టైపు చేస్తోంది. దివానుగారి మనసులో మెదిలే శుభలేఖ గురించి కూడా తెలిస్తే వాళ్ళ ఆనందం ద్విగుణీకృత మయ్యేది. కాని దేనికైనా సమయం రావాలికదా!

~~~~~